

Ki nga Etita:—Tena korua me nga aitua o te motu, i kona i konei hoki. Kaati nei nga mihi.

E hoa ma tenei kua kite iho i a korua korero i roto i Te Toa o Oketopa te tahi o nga ra nei.

E hoa ma te kino hoki o a korua korero mo Maui. He whakakuare rawa ta korua i a Maui, he whakamangere, he whakakore take noa ai ki ta korua panui. Kaati, mo te taha ki au, maaku ano e whakahoki tenei waahi ara ma te tangata kore mohiti. He korero wairangi tenei na korua. Mehemea koia ko Toko Ratana i tu, ko Te Hurinui ranei ka pehe a raua? Kaore ranei e haere kia Ngata hei whakamarama? E ka haere, a ko ahau rawa kia kaua hei haere? Ahakoa ko wai i tu i tenei turanga ka haere ano ia kia Ngata hei arahi, ahakoa ko korua ka haere. Kaore i pai enei mahi a korua. Ko te kupu ano pea a Ngata i kiia ra i te po o te tekau o Hurae ka hori nei, hei te tangata pai te whakapapa, hei mema. I muri i tena ko nga korero tito i kiia ai naaku mo Te Puea i te tekau-ma-warua o Hunc i Waitara. Te heenga o ena mahi ka akina ahau kia mate e tetahi o nga mema o te Kawanatanga. He aha ra te mutunga, a he aha ra kei muri ake nei. Mo Te Momo, na aku tupuna i patu te tangata o Ngapuhi na ana a Te Momo i patu i runga atu o Tangoio ara i Waipatiki, ko Peke-tahi te ingoa. He mea tika kia tutataki tatou a tetahi wa, ka korero whanui ai mo nga mea o mua me nga mea o naianei, tae atu ki o tatou Kawanatanga.

Heoi ano.

Na Te Taite te Tomo, Poneke.

E hoa ma.

Tena korua me o tatou kaumatua, a Tangiora a Hinekatorangi a Heeni Matenga, a Pirihira, me ta koutou hunaonga matua ara a Paku Karauria me Puhara raua ko Tutewake. Kanui te ngakau tangi ki to tatou whaea i to koutou taenga mai. Tena koutou katoa i roto i Heretaunga e tangi mai na kia Te Huinga. Kua haere atu ia ki te nui, kia Timi hoki. I haere kaumatua atu ia, na reira kei te pai tana haere.

E hoa ma i te whaia ahau e te pakeha kia whakaatutia te nui o to tatou whaea.

I mea atu ahau he tino uaua tera mahi, engari ma te whakapapa e whakaatu. Koia ka tukua atu nei e ahau tenei o nga taahu o Te Huinga waiho ma tena iwi e whakaheke tona, tona rerenga. Tera hoki koutou e ata kite iho i te rereke o etahi waahi. Ko ta matou mahara kei te pena te hangaitanga o nga whakapapa. Otira he mea tika ano kia ata whakahaeretia ana whakapapa kia takoto marama ai. Ta matou nei ki, kei te pena te takoto. Koianei te ahuatanga: Me timata mai e ahau i te KIWA e kiia ra ko TURANGA-NUI-A-KIWA. Ka